

ہمارا نصب العین اور طریق کار

میاں طفیل محمد^o

جب ہم اپنے مسلمان ہونے کا اعلان کرتے ہیں تو اس کا مطلب یہ ہوتا ہے کہ ہم وہ گروہ انسانی ہونے کا دعویٰ کرتے ہیں، جو اس دنیا میں انبیا کرام کا جانشین ہے۔ جس کے ایک فرد نے اپنی منفرد حیثیت میں اور پورے گروہ نے بحیثیت مجموعی اپنے آپ کو کلیتاً اپنے رب کے حوالے کر دیا ہے اور اپنی پوری زندگی اور اس کے سارے معاملات کو غیر مشروط اور برضا و رغبت خدا کی اطاعت و بندگی میں دے دیا ہے۔

دوسرے لفظوں میں اس کے معنی یہ ہیں، کہ ہم نے ہر طرف سے منہ موڑ کر پوری یکسوئی اور طمانیت قلب کے ساتھ فقط اللہ رب العالمین کو اپنا اللہ و رب، خالق و مالک، حاکم اور وضع قانون مان لیا ہے۔ سب کو چھوڑ کر فقط محمد صلی اللہ علیہ وسلم کو اپنا رہنما اور قائد و پیشوا بنا لیا ہے۔ سب نظام ہائے زندگی اور نظریہ ہائے حیات کو ترک کر کے صرف اسلام اور قرآن کو بطور نظام زندگی اور دستور حیات کے قبول کر لیا ہے۔ ہر دوسری باز پرس کا خیال دل سے نکال کر محض اپنے اللہ واحد کی باز پرس کو قابل لحاظ تسلیم کر لیا ہے۔

مختصر یہ کہ ہر طریق زندگی کو ترک کر کے، ہر اقتدار کو ٹھکرا کر، ہر حاکمیت و عقیدت سے بغاوت کر کے اور ہر خوف اور لالچ سے بے نیاز ہو کر صرف اللہ واحد کی غلامی و وفاداری اور اطاعت کا قلاوہ اپنی گردن میں ڈال لیا ہے۔ اور ہم چاہتے ہیں کہ باہم میل ملاپ، لین دین، نکاح و طلاق اور نماز روزے سے لے کر تنظیم و سیاست، قانون و عدالت، صلح و جنگ اور ملکی نظم و نسق تک

o سابق امیر جماعت اسلامی پاکستان (۸۷-۱۹۷۲ء)

ہمارا ہر انفرادی، اجتماعی، تمدنی اور سیاسی معاملہ، سر تا پا خدا کی حاکمیت کے تحت، اس کے قانون کے مطابق، اس کے رسولؐ کی رہنمائی میں اور محض آخرت کی باز پرس کا لحاظ کرتے ہوئے انجام پائے۔ لیکن، ذرا انصاف سے اور کھلے دل سے موجودہ مسلمان سوسائٹی پر تنقیدی نگاہ ڈالیے اور شمال سے جنوب تک اور مشرق سے مغرب تک ان کی کروڑوں کی آبادیاں دیکھتے چلے جائیے اور بتائیے، کیا ان میں کہیں کوئی ایسا گروہ موجود ہے جو ان اسلامی اساسات پر پورا اُترتا ہو؟ ہاں، منفرد طور پر کچھ اللہ کے بندے ضرور ایسے مل جائیں گے، جنھوں نے اسلام کے اُس حصے کو، جو انسان کی انفرادی زندگی سے تعلق رکھتا ہے، پورے شد و مد کے ساتھ اختیار کر رکھا ہوگا اور اعتقاداً بھی اللہ کے سوا کسی اور کو الہ و ہب، محمدؐ کے سوا کسی اور کو رہنما، کتاب و سنت کے سوا کسی اور شے کو قانون اور آخرت کی باز پرس کے سوا کسی اور باز پرس کو قابل اعتناء نہ سمجھتے ہوں گے۔

لیکن، ان بزرگوں سمیت جہاں تک مسلمانوں کی اجتماعی زندگی، ان کی تنظیموں اور جماعتی پروگراموں کا تعلق ہے، ان کو آپ اسی طرح سر تا پا غیر اسلامی پائیں گے اور اسلام کے بجائے مغربی نظریہ ہائے حیات کے پابند دیکھیں گے، جس طرح اللہ کے باغیوں اور اس سے پھرے ہوئے انسانوں کی اجتماعی زندگیوں، تنظیموں اور جماعتی پروگراموں کو۔ ان سب کے نزدیک کتاب و سنت نہیں بلکہ جمہوری اصول، اسوۂ فرنگ اور مغربی قوانین و آئین ہی حجت و برہان اور سند و سلطان کا حکم رکھتے ہیں۔ یہ صورت حال اس امر کی بین دلیل ہے کہ اگرچہ مسلمان اور ان کے رہنما زبان سے اس کا اقرار کریں یا نہ کریں، لیکن عملاً ان کے نزدیک اب اسلام محض ایک شخصی معاملہ (Personal Affair) اور اعتقادی چیز ہے، جسے ان کی اجتماعی اور سیاسی زندگی سے کوئی سروکار نہیں۔

لیکن، جن لوگوں نے قرآن کریم، اسوۂ رسولؐ اور سیرت صحابہؓ پر سرسری نظر بھی ہدایت حاصل کرنے کے لیے ڈالی ہے، وہ جانتے ہیں کہ اسلام موجودہ زمانے کے عام رائج الوقت مفہوم میں کوئی مذہب یا Religion نہیں ہے، جو محض عبادات، ریاضات، اور کچھ انفرادی دین دارانہ اعمال و افعال پر مشتمل ہو، بلکہ وہ ایک مستقل نظریہ حیات، ایک مکمل نظام زندگی اور ایک بین الاقوامی دستور العمل ہے، جو افراد کی انفرادی سیرتوں سے لے کر پوری دنیا کے اجتماعی نظم تک، ہر چیز کو اپنی گرفت میں لے لیتا ہے، اور اپنے ماننے والوں کو حکم دیتا ہے کہ تمام کافرانہ نظام ہائے زندگی کو تیغ و بٹن سے

اُکھاڑ کر پوری انسانی سوسائٹی کی تعمیر سراسر میری اساس پر اور میرے نظریہ و مسلک کے مطابق کرو۔ وہ انسان کی انفرادی اور اجتماعی پوری زندگی کا ایک مفصل اور متعین پروگرام پیش کر کے ایمان والوں سے مطالبہ کرتا ہے کہ اذْخُلُوا فِي السِّلْمِ كَآفَّةً [البقرہ ۲: ۲۰۸]، اسے پورے کا پورا قبول کرو۔ اس کے وضع اور مرتب کرنے والے، یعنی اللہ رب العالمین نے اپنے نبی صلی اللہ علیہ وسلم کو صاف صاف بتا دیا کہ اُسے یہ دین دے کر دنیا میں اس غرض سے بھیجا جا رہا ہے کہ لِيُظْهِرَ لَكُمْ خَلْقَ الدِّينِ كُلِّهِ [التوبہ ۹: ۳۳]، تاکہ وہ اسے تمام ادیان باطلہ، سب نظریہ ہائے حیات اور کُل نظام ہائے زندگی پر غالب کر دے اور اس وقت تک وہ اور اس کے ماننے والے دم نہ لیں، جب تک کہ اس روئے زمین پر اللہ کی حاکمیت و اطاعت کے علاوہ کوئی اور حاکمیت و اطاعت بھی باقی ہے، خواہ ان کا ایسا کرنا منکرین حق کو اپنی نفس پرستی، انسان دشمنی اور حماقت و ہٹ دھرمی کی بنا پر کتنا ہی ناگوار محسوس ہو۔

اسلام کے اساسی عقائد اور اس کا پوری انسانی زندگی پر حاوی ہونا معلوم ہو جانے کے بعد مسلمانوں کی حیثیت، ان کے فرائض اور ان کی زندگی کا مقصد آپ سے آپ متعین ہو جاتا ہے، اور یہ حقیقت بالکل کھھر کر سامنے آ جاتی ہے کہ: ”مسلمان نام ہے اس بین الاقوامی اصلاحی و انقلابی پارٹی کا جو اسلام کے نظریہ و مسلک کے مطابق انسانی سوسائٹی کی تعمیر کے لیے اس کا زارِ دنیا میں قدم رکھے، اور اس کام کی تکمیل کے لیے سر دھڑکی بازی لگا دے، جو ان کے آقا و مالک نے اپنے رسول کے ذمے اور اس کی وساطت سے خود ان کے ذمے کیا ہے“۔ لیکن، اس کام کے دین کی غایت الغایات اور اس کا اساسی کام ہونے کی وجہ سے اللہ تعالیٰ نے اس معاملے کو ہمارے اتنے سے اجتہاد پر بھی نہیں چھوڑا بلکہ صاف صاف فرما دیا کہ:

لَسْتُمْ عَلَى شَيْءٍ حَتَّى تُقِيمُوا التَّوْرَةَ وَالْإِنْجِيلَ وَمَا أُنزِلَ إِلَيْكُمْ [المائدہ ۵: ۶۸]،

شَرَعَ لَكُمْ مِنَ الدِّينِ مَا وَطَّي بِهِ نُفُوسًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ

إِبْرَاهِيمَ وَمُوسَى وَعِيسَى أَنْ أَقِيمُوا الدِّينَ [الشوریٰ ۴۲: ۱۳]،

وَلَتَكُنَّ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ

الْمُنْكَرِ ط [العمزٰن ۳: ۱۰۴]، وَكَذٰلِكَ جَعَلْنَاكُمْ اُمَّةً وَسَطًا لِتَكُونُوا شٰهَدًا

عَلَى النَّاسِ وَيَكُونَ الرَّسُولُ عَلَيْكُمْ شَهِيدًا ط [البقرہ ۲: ۱۴۳]

یعنی تمھاری یہ ساری رسمی دین داریاں اُس وقت تک ہیج ہیں، جب تک کہ تم کتاب الہی کو عملاً قائم نہ کرو، اور اس کے منشا کو پورا کرنے کے لیے سر بکف نہ ہو جاؤ۔ تمھارے لیے وہی دین اور نظام زندگی مقرر کیا گیا ہے، جو نوح علیہ السلام کو دیا گیا تھا (اور اے محمد! جس کی تیری طرف وحی کی گئی ہے) اور جو ابراہیم اور موسیٰ اور عیسیٰ (سب انبیاء) کو دیا گیا تھا (اور اس کی غرض یہ ہے کہ تم اس دین کو دنیا میں برپا کرو۔ تم میں ایک گروہ تو لازماً ایسا موجود رہنا چاہیے، جو لوگوں کو نیکی (اطاعتِ رب) کی طرف بلائے، معروف کا حکم دے اور منکر سے روکتا رہے۔ مسلمانو! ہم نے تمہیں دنیا کے لیے عدل و انصاف اور راست روی و حق پرستی کا نمونہ (امتِ وسط) بنایا ہے، تاکہ تم دوسرے لوگوں پر دین حق کی حجت تمام کرنے کا ذریعہ بنو جس طرح ہمارا رسول تم پر تمام حجت کا ذریعہ بنا۔ ظاہر ہے کہ دین کو دنیا میں برپا کرنا، امر بالمعروف اور نہی عن المنکر کا فریضہ انجام دینا اور بندگانِ خدا پر زندگی کے ہر شعبے میں اس کے دین کی حجت تمام کرنا منفرد اشخاص کے بس کا کام نہیں۔ ان میں سے ہر کام اجتماعی نظم اور منظم جدوجہد چاہتا ہے، جیسا کہ قرآن کا منشا اور نبی کا اسوہ ہے، جس کے بقا و استحکام کے لیے حضور صلی اللہ علیہ وسلم اور صحابہ کرام رضوان اللہ اجمعین نے جانیں لڑائیں اور جسے زندہ رکھنے کی خاطر خلفائے راشدین اور حضراتِ حسنین رضی اللہ تعالیٰ عنہم نے قربانیاں کیں۔ اس کے بغیر یہ ممکن ہی نہیں کہ مسلمان امتِ وسط اور خیر امت کے فرائض انجام دے سکیں، اور خدا کے [راستے سے] بھٹکے ہوئے بندوں اور گروہوں کے سامنے اس کے دین کی وہ زندہ شہادت بن سکیں کہ ان کے قول اور عمل اور برتاؤ ہر چیز کو دیکھ کر لوگ زندگی کے ہر شعبے میں صحیح راہ پاسکیں۔ دین کو بالفعل برپا کیے بغیر شہادت علی الناس اور امر بالمعروف اور نہی عن المنکر کا فریضہ انجام دینا تو درکنار، اسلام کے احکام و ضوابط کو اپنی انفرادی زندگی میں بھی پوری طرح کارفرما کرنا ممکن نہیں۔

لہذا، مسلمانوں کا یہ دینی فرض ہے کہ دنیا میں ایک ایسی منظم سوسائٹی بنائیں، جو اقامتِ دین کا یہ فرض انجام دیتی رہے، اور جس کی حدود کے اندر اللہ کی حاکمیت کے سوا کسی دوسرے اقتدارِ اعلیٰ کو، اس کے قانون کے سوا کسی دوسرے قانون کو، اس کے رسول کے سوا کسی دوسرے کی رہنمائی کو، اور آخرت کی بازپرس کے سوا کسی دوسرے کی بازپرس کو کوئی دخل نہ ہو۔ یہ کام ایمان کا عین تقاضا ہے، مسلمان کی زندگی کا مقصد یہی ہے اور انبیاء علیہم السلام کی بعثت سے مقصود یہی تھا۔ اسی کام کے لیے

جماعت اسلامی وجود میں آئی ہے اور اسی کو بالفعل انجام دینا ہمارا نصب العین ہے۔

اب سوال یہ پیدا ہوتا ہے کہ موجودہ حالات میں، جب کہ اسلامی اصولوں کے بالکل برعکس ایک ہمہ گیر نظام زندگی ہم پر ہی نہیں بلکہ پوری دنیا پر چھایا ہوا ہے، اور اس نے ہمیں اپنے اندر اس طرح جکڑ لیا ہے کہ روز کی روٹی بھی، جب تک اس کے سامنے ہاتھ نہ پھیلائیں ملتی محال ہے۔ اس کام کو کیسے کیا جائے؟

اس کا جواب یہ ہے کہ ٹھیک اسی طرح، جس طرح اس کام کے اصل علم برداروں، یعنی انبیاء علیہم السلام نے اسے آدم علیہ السلام سے لے کر محمد صلی اللہ علیہ وسلم تک کیا۔ یہ طریقہ ایک ہی ہے اور بلا استثنا ہر زمانے، ہر ملک اور ہر قوم میں اس کام کے لیے اسی کو اختیار کیا جاتا رہا ہے۔

آپ غور فرمائیں گے تو آپ کو معلوم ہوگا کہ اجتماعی کاموں کے لیے خواہ وہ حق ہوں یا باطل، اللہ تعالیٰ نے شاید ایک ہی طریقہ خلق کیا ہے اور وہ یہ کہ انسان پہلے زیر بحث نظریہ و مسلک کو سامنے رکھ کر اس کو سمجھنے، جانچنے اور پرکھنے پر اپنی ساری ذہنی اور عقلی قوتیں صرف کر دے۔ پھر اگر دل و دماغ اس کے حق ہونے کی گواہی دیں اور عملاً اس پر چلنے اور نظام حیات تعمیر کرنے سے زندگی کی ہر کل ٹھیک بیٹھتی چلی جاتی ہو، تو مردانہ وار اس پر ایمان لے آئے اور اپنی پوری زندگی کی باگ ڈور اس نظریہ و مسلک کے ہاتھ میں دے دے۔ جو کچھ وہ کرنے کا تقاضا اور حکم کرے، اسے پورے شد و مد، خلوص و دیانت اور خوش دلی سے کرنے پر کمر بستہ ہو جائے اور جس سے وہ منع کرے یا جو کچھ اس پر ایمان کے منافی ہو، اسے بلا چون و چرا چھوڑتا چلا جائے۔

پھر جب اس نظریہ و مسلک کے ایک سے زیادہ لوگ فراہم ہو جائیں، تو وہ اس کے علم برداروں کی حیثیت سے اس عزم کے ساتھ اٹھیں کہ پوری سوسائٹی میں اس نظریہ حیات کو کافر مار کر کے دم لیں گے۔ اس راہ کا اولین قدم یہ ہے کہ اپنے اصولوں اور نظریات کو بالکل صاف اور منزہ صورت میں دنیا کے سامنے رکھ دیا جائے اور بنی نوع انسان کو اپنی کسی غرض کے لیے نہیں، بلکہ خالصتاً ان کی فلاح و بہبود اور اپنے فرائض کی انجام دہی کے لیے، ان اصولوں کی طرف دعوت دی جائے اور جو لوگ ان کے قائل ہو کر داعیانہ عزم کے ساتھ انھیں قبول کرتے جائیں، ان کو ملا کر ایک منظم گروہ بناتے چلے جائیں۔

ظاہر ہے کہ اس گروہ میں، جب کہ یہ کسی رنگ و نسل یا قوم و وطن کی بنا پر نہیں بلکہ صرف انسانی فلاح کے عالم گیر اصولوں پر منظم ہو رہا ہے، ہر رنگ و نسل، ہر قوم و وطن اور ہر فن و قابلیت کے لوگ آئیں گے اور جوں جوں اس کا دائرہ اور حلقہ اثر وسیع ہوتا جائے گا اس کی قوت، اس کی قابلیت، اس کے ذرائع و وسائل اور اس کے ساز و سامان ہر چیز میں اضافہ ہوتا چلا جائے گا، اور یہ اس منظم سوسائٹی کو جنم دے گا، جس کی اٹھان اڈل سے آخر تک ہر انفرادی اور اجتماعی معاملے میں اسلامی اساس پر ہوئی ہوگی اور جو فطرتاً اُس صاحب اختیار اجتماعی نظم پر منتج ہوگی، جو امر بالمعروف اور نہی عن المنکر اور شہادت علی الناس کے فرائض کو مکمل طور پر انجام دے سکے گا۔

اس دوران میں منفرد اشخاص کو بھی اور پورے گروہ کو بھی بہت سے مراحل (stages) میں سے گزرنا پڑے گا اور کئی رکاوٹیں پیش آئیں گی، جن سے ہر مرحلے کے حالات کے مطابق نمٹنا ہوگا۔

(ماہ نامہ ترجمان القرآن، مئی ۱۹۳۶ء)

وحدت روڈ لاہور

Admission Open

منصورہ ڈگری کالج

پنجاب یونیورسٹی سے الحاق شدہ

دو سالہ پروگرام

ایف ایس سی

پری میڈیکل 91%

جیک

پری انجینئرنگ 80%

B.Sc B.A

F.Sc, ICS, F.A, I.Com

کم فیس | معیاری تعلیم | منظم و نصابی

ہاسٹل کی سہولت

موجود ہے

پروفیسر محمد اقبال باقر

پہل: اسماعیل احمد غوری

0331-4203264

0322-4275003